

Artisti li sebbħu l-knejjes tagħna (Nru 1)

# “Garinu” u l-arti ta' żmienu f'Malta

Fr Jonathan Farrugia

L-eqdem elementi ta' arti sagra f'kuntest ta' struttura ta' kult li nsibu f'Malta jmorru lura għall-ahhar faži tal-medjuevu, jiġifieri bejn wiehed u iehor lejn tmiem is-seklu 13 u l-bidu tas-seklu 14. Wahda mir-raġunijiet tista' tkun għaliex skont l-istudju tal-istorja ta' Malta, wara li gżirna waqgħet taht idejn l-Gharab fis-sena 870, baqgħet art Musulmana sal-miġjja tal-Konti Ruġġieru fis-sena 1091. Matul il-mitejn sena ta' hakma Għarbija fejn il-Kristjaneżmu prattikament spiċċa fix-xejn, nifhmu li jekk kien hemm xi knejjes jew arti nisanija dawn inqerdu. Il-ftit xhieda ta' arti li tista' tkun ġeġja minn kuntest nisanani li tmur aktar lura minn hekk tikkonsisti f'xi skizzi jew simboli li jinsabu fil-katakombi, liema skizzi jmorru lura għal żmien ir-Rumani u l-Biżantini. Għaldaqstant nistgħu nqas li l-arti figurattiva li tirrapreżenta lil Kristu, lill-Vergni Mbierka jew lill-qaddisin tmur lura “biss” madwar 700 sena.

Il-kuntesti Maltin fejn insibu xhieda ta' arti ġeġja minn dan iż-żmien li qed insemmu mhumiex

wisq, imma jipprezentaw arti li minnha nfisha diġà hija kemmxejn matura fejn il-figuri igawdu minn proporzjonijiet xi ftit jew wisq kredibbli u li fihom dettalji partikulari. Fost dawn nistgħu nsemmu l-ikona tal-Madonna fil-grotta tal-Mellieħa, ix-xbihat ġejjin mill-Abbatija tad-Dejr fir-Rabat, l-affreski li jinsabu fil-knejjes-għerien ta' Sant'Agata u San Leonardu fir-Rabat kif ukoll dawk fil-knisja tal-Annunzjata f'Hal Millieri. Li għandhom inkomuni dawn kollha huwa li huma lkoll pittura magħmula direttament fuq il-ġebbla, kemm jekk hija ġebbla ħajja f'kuntest ta' għar naturali jew maqtugh fil-blat, kemm jekk hija ġebbla fi struttura mibnija bħalma hija l-knisja rurali ta' Hal Millieri.

## L-artisti u l-istil tagħhom

B'xorti hażina m'għandniex dokumentazzjoni dwar il-kummissjoni u l-eżekuzzjoni ta' dawn l-opri tal-arti. Bħala isem waslilna wiehed biss – Garinu – imma dwaru wkoll ma nafu xejn. Aktar nistgħu nitkellmu huwa dwar il-mudelli u l-istili li minnhom ġew

influenzati dawn l-artisti mhux magħrufa. L-istudju tal-arti Maltija jgħidulna li jsegwu l-istil sikulo-biżantin. Dan kien l-istil li kien popolari fi Sqallija fil-medjuevu u li kien influenat hafna mill-istil Biżantin. Tajjeb niftakru li għal hafna sekli Sqallija kienet taht il-hakma tal-Biżantini, għalhekk nifhmu li l-istil artistiku li kien komuni f'Kostantinopli u fil-bqija tal-imperu wasal ukoll fi Sqallija u kien użat hemm.

Dan wisq probabbli wasal Malta bil-fondazzjoni ta' komunitajiet monastiċi li ġew proprju minn Sqallija u li mxew fuq il-mudelli li kienu komuni fl-imperu. Din il-forma ta' monastiċiżmu – li kienet tikkonsisti f'ħajja komuni tal-monaci spiss f'ambjenti maqtughin fil-blat – reġgħet hadet il-ħajja fi Sqallija fis-seklu 12 u wara xi żmien minn hemm għet Malta wkoll. Numru ta' storiċi huma tal-opinjoni li l-knejjes-għerien li nsibu fil-ġeġjer tagħna kienu użati minnhom bħala postijiet ta' abitazzjoni kif ukoll bħala ċentri ta' kult.

Jekk inharsu lejn ix-xbihat li jinsabu f'dal-kuntesti ninnutaw li fil-maġġor parti tagħhom dawn għandhom hafna elementi ta' xebħ bejniethom, speċjalment meta s-suġġetti huma qaddisin. Generalment il-figuri jidhru weqfin dritti u jharsu faċċata dritt lejn min ikun jinsab wieqaf quddiemhom. L-għajnejn, li s-soltu jkunu kbar u sbieħ, jidhru miftuħin sewwa u dejjem ikollhom il-forma ta' lewża, bix-xahar tal-għajnejn f'forma ta' hnejja pulita ftit 'il fuq. Ix-xagħar tal-figuri femminili jista' jkun jew miġbur f'xi qagħqa u mghotti b'velu, inkella mholli hieles niezel 'l isfel fuq l-ispaljejn. Il-figuri rġiel, b'xagħarhom qasir, kultant ikollhom xi xedd fuq rashom skont il-pożizzjoni li kellhom f'ħajjithom: xi mitra għal xi isqof, xi elmu għal xi suldat u kappoċċ għal min kien monaku. Ir-ras dejjem tkun imdawra minn aureola wiesgħa lewn id-deheb. Id-dirgħajn u l-idejn rarament ikunu maqlughin 'il barra mill-bqija tal-ġisem. L-idejn spiss ikunu qed iżommu xi simbolu li jgħin fl-identifikazzjoni tal-figura, jew inkella jkunu fil-forma tal-barka. Ir-riglejn ma jidhru qatt minhabba l-hwejjeġ u spiss anke s-saqajn ikunu mghottija. Fil-biċċa l-kbira tal-każijiet il-figuri jkunu fuq sfond skur li madwaru mbagħad ikollu bordura ta' lewn ċar u oħra ta' lewn aħmar skur. F'ħafna każijiet fuq l-isfond skur kien hemm



miktub l-isem tal-qaddis jew qaddisa rappreżentata, b'ittri mill-alfabett Latin; iżda f'numru ta' każijiet l-isem thassar biż-żmien.

## Ir-rappreżentazzjonijiet


Meta nqisu ż-żmien kemmxejn imbiegħed li fihom saru dawn l-opri artistiki, nistgħu nqas li n-numru li fadal minnhom mhux żgħir wisq. Minn dawn nistgħu nibdew biex insemmu numru ta' rappreżentazzjonijiet tal-Vergni mbierka. L-eqdem fosthom tidher li hi l-Madonna tal-Mellieħa fejn Marija tidher bil-Bambin f'dirgħajja; din ġeġja minn tmiem is-seklu 13/ bidu tas-seklu 14 u ssegwi l-istil u l-ikonografija marjana li għad hemm xhieda tagħha fil-Lvant ta' Sqallija. Fil-knisja-għar ta' Sant'Agata fir-Rabat (Malta) nsibu xbieħa – għalkemm b'ħafna hsara – tal-Madonna qed tredde' lill-Bambin li probabbliement hija tal-istess ispirazzjoni bħall-oħra u ġeġja mill-istess żmien. Xbieħa marjana kemmxejn unika ġeġja minn dan iż-żmien huwa l-affresk tal-Annunzjazjoni li kien jinsab f'abside ta' wiehed mill-oratorji ta' l-Abbatija

tad-Dejr, fir-Rabat ukoll. F'din il-pittura kemmxejn komposta tidher xena tal-Kruċifissjoni fin-nofs, imbagħd fil-ġnub hemm Marija fuq naħa l-arkanglu Gabrijel fuq l-oħra. Li għandha kurjuż din il-kompożizzjoni – apparti li qed tghaqqad flimkien żewġ episodji – huwa li tirrapreżenta taħlita ta' stili: ix-xena tat-thabbira timxi man-normi tal-istil sikulo-biżantin, saqt li l-linji mserrpa tal-Kruċifissjoni għandhom toghma ta' influenza gotika. Għaldaqstant din hija mahsuba li ġeġja mis-seklu 14. Fil-knisja tal-Lunzjata ta' Hal Millieri wkoll jista' jkun hemm fadal ta' affresk tal-Annunzjata li kien jinsab fil-hnejja ewlenija li tifred it-taqsim tal-altar mill-bqija tal-knisja. Minnha biss fadal hiel tal-anglu.

Il-figuri tal-qaddisin huma komuni ferm ukoll. Fit-tramuntana ta' Malta għadhom jeżistu l-fdalijiet ta' xi knejjes-għerien li fl-imghoddi kellhom hafna affreski, imma li minnhom illum ma fadal kważi xejn. Fost l-eżempji li nistgħu nqas hemm l-affresk ta' San Nikola fil-fdalijiet ta' għar fil-Mellieħa u iehor ta' San Leonardu f'Wied Liemu fir-Rabat (Malta), li ġejjin mis-seklu

14/15. Fil-knisja-għar ta' Sant'Agata hemm esibiti numru sabih ta' figuri ta' qaddisin li hafna minnhom saritilhom il-hsara fuq wiċċhom, probabbli f'xi inkursjoni f'Malta minn nies mhux Insara. F'din il-knisja-għar hemm 23 figura li lkoll iġorru f'idejhom emblemi li kienu jagħtu hiel dwar l-identità tagħhom meta saru. Iż-żmien li fih saru iwarja għax mhux kollha saru fl-istess żmien, imma milli jidher sas-seklu 16 il-kompożizzjoni kienet lesta. Fost il-figuri li jistgħu jingħarfu faċilment hemm naturalment Sant'Agata (li tidher aktar minn darba), San Leonardu, Santa Margerita, Santa Venera, San Anton Abbati u numru ta' isqifijiet li jistgħu jkunu San Nikola jew San Blas. Minn studji li saru jidher li fil-parti l-kbira tagħhom dawn l-affreski hadu post oħrajn aktar antiki li minnhom għad fadal tlieta li l-identità tagħhom mhix ċerta.

Numru iehor ta' qaddisin li wkoll huma fi stat ta' konservazzjoni eċċellenti jinsabu fil-knisja rurali ta' Marija Annunzjata f'Hal Millieri. Hawn biss għandna każ fejn l-artist iffirma wiehed mill-affreski, għalhekk nafu ismu imma, bħalma ġa għedt, dwaru ma nafu xejn. L-artist huwa Garinu, li kien probabbliement Sqalli jew ta' nisel Sqalli li tqabbaq ipitter numru ta' qaddisin f'dil-knisja matul is-seklu 15. Apparti l-figura tal-anglu mal-hnejja li ġa semmejna, Garinu hallielna 13-il figura oħra li kollha jingħarfu għax għandhom isimhom miktub, hliet wiehed li baqa' misteru. Il-qaddisin rappreżentati li huma magħrufa huma San Nikola, San Andrija, San Gakbu l-Kbir, San Gwann l-Evangelista, San Lawrenz, San Vincenz ta' Żaragoża, San Ġorġ (darbejn), Santu Wistin, San Blas, Sant'Agata u San Leonardu. Il-persunaggi f'Hal Millieri huma ta' daqs ferm ikbar minn dawk li naraw fil-knisja-għar ta' Sant'Agata. Ilkoll għandhom xi simbolu f'idejhom li jistgħu jagħtu hiel li fl-imghoddi l-ikonografija ta' dawn il-qaddisin kienet differenti minn kif nafuha illum, b'mod li kieku ma kienux hemm l-isem forsi l-persunagg ma kienux jingħaraf. Biex ingħibu xi eżempji, San Nikola ma għandux it-tfal hdejn jew it-tliet boroż f'idej, iżda għandu ktieb! San Lawrenz m'għandux il-gradilja, imma għandu wkoll ktieb. L-istess ngħidu għal San Vincenz u Sant'Agata li flok l-ghodda tal-martirju għandhom f'idejhom kotba. Il-qaddisin li jsegwu ikonografija magħrufa anke fi żmiennha huma



San Ġorġ li jidher darbejn fuq iż-żiemel qed joqtol id-dragon, u Santu Wistin kif ukoll San Leonardu bil-kotba. Ma' dawn insemmu lil San Gakbu u lil San Gwann li peress li għandhom kitbiethom fl-Iskrittura jidhru wkoll bil-kotba jew b'xi rixa tal-kitba. Li għandhom partikulari dawn il-affreski hu li t-teknika tagħhom tixhed li l-kompożizzjoni tagħhom saret mill-istess artist (Garinu) u fi żmien qasir hafna – l-intonaco li uża kien jinxfet fi ftit sigħat, għalhekk kull figura ma haditx aktar minn ftit sigħat biex inholqot.

Garinu nistgħu ngħidu li kien wiehed mill-ahhar esponenti tal-istil sikulo-biżantin li waqt li zamm man-normi tal-istil ma ddejjaxq jtiegħed xi ftit minnu wkoll speċjalment fil-poza tal-figuri li pitter; fil-fatt hawn id-dirgħajn mhux dejjem huma mwahhlin mal-figuri bħalma naraw fil-knisja-għar ta' Sant'Agata, u għalhekk kultant jagħti hiel ta' moviment.

## Is-sorsi

Għalkemm dan iż-żmien li tkellimna dwaru f'din il-harġa huwa wiehed interessanti ferm, ftit huma l-istudju tal-arti Maltin li studjawh fil-fond. Dawk il-ftit li studjawh, iżda, kitbu hafna u taw lill-poplu Malti u lil kull min tinteressah din il-materja, pubblikazzjonijiet mill-aktar dettaljati li jagħtu stampa ċara

ta' dan kollu. Fost dawn se nsemmi tlieta li użajthom biex preparajt dan l-artikolu. L-ewwel nett hemm il-Professur Mario Buhagiar li fost il-hafna kitbiet tiegħu fil-materja l-ktieb *The Iconography of the Maltese Islands 1400-1900* jibqa' wiehed fundamentali. Ma' dan użajt ukoll *The Mediterranean Artistic Context of Late Medieval Malta 1091-1530* ta' Dr Charlene Vella għall-kuntest artistiku li fih żviluppat l-arti medjevali f'Malti, u għall-kuntest storiku irreferejt għall-ktieb *Malta: the Medieval Millennium* tas-Sur Charles Dalli. L-ahhar żewġ kotba jinsabu għall-bejgħ mingħand il-Klabb Kotba Maltin, filwaqt li l-ewwel wiehed huwa disponibbli għall-konsultazzjoni minn diversji biblijoteki.



Dawn il-paġni huma megħjuna mill-Kunsill Malti għall-Arti u l-Kultura